

TE PIPIWHARAUAO

Ko te Pipiwharaura te manu tangi pai o te tau. He tangi whakaaro. Kotahi ona putanga mai i te tau. He whakaatu taana ki te tangata kua aroaro mahana te tau. Whakatika mahia te kai. Ko te whakautu a te tangata kei roto i te whakatopa kumara. E penei ana, tangi te wharaura waiho kia tangi ana; tangi te kawakawaea, waiho kia tangi ana; e tatari atu ana kia aroaro mahana.

Tenei ano tetahi Pipiwharaura tangi pai, tangi whakaaro, kei roto kei te tau a te Hahi e kiia nei ko Merekirihimete, ara, te Ra Whanautanga o to tatou Kai Whakaora o Ihu Karaiti. Kei te 25 onga ra o ia tau o ia tau tona wa tangi. Ko tana tangi tenei: "No naiane hoki i whanau ai he Kai Whakaora mo koutou i roto i te pa o Rawiri, ara a te Karaiti te Ariki." Rk 2, 11. Ko te reo tangi pai tenei. Ko tona reo whakaaro hoki i te mutunga o te tau a te Hahi. I naiane kua tata mai te wa e tangi ai taua reo, e harakoa ai te ao.

Tenei hoki tetahi Pipiwharaura kua puta i roto i te tau Maori, i te tau o te 'ao hou' o te Maori. Kei te tangi hoki i taana tangi aroha i taana tangi whakahau ki ona iwi Maori, e penei ana: Te ao Maori o nga Motu nei, kua e maumauria te whenua, e noho ki runga rarau e mahi; maku koe e awhina ki nga awhina e tika ana. Ko tenei wharaura ko Ta Apirana Ngata te Minita Maori. He tangi aroha tenei he tangi kaha ki roto i nga taringa o te ao Maori hou o naiane. Kaore te ao Maori o nga ra ka huri i rongo i tenei tu tangi aroha i o ratou nei ra.

Me pehea ra he whakautu ma tatou mo enei tangi e toru? Me pera ano ranei i tera e mau i runga ake nei: E tangi wharaura, waiho kia tangi ana, tangi kawakawaea, waiho kia tangi ana? Pena ko a tatou whakautu enei, tena tatou e taupokina e nga tai a Ruatapu. Engari kau pea enei na—wharaura tangi pai o te tau a te Hahi: "Ko tau tangi taku e aroha atu nei, a maku koe e whakanui ki runga ake i aku mea e tino hari ai. Maku koe e whakateitei ki runga ake i aku mea e kite nei. Maku koe e tautoko ki nga mahi a oku ringa." Mo te wharaura tangi pai o te 'ao hou' o te tau Maori: "Ka rangatia atu kei tata ana ia." He oranga ngakau ki au tau ture a ka whakamana e ahau au whakahaunga. Ahakoa maha reka atu i te honi, i te maturuturutanga iho o nga honi koma." Mo te tangi a te wharaura manu: Kua puta ra te aroaro mahana. Kia kaha tatou ki te mahi o te kai i roto i enei ra reke o te ao whanui tonu.

W. H. Kaipo, Te Koa, 22/11/30.

Mo te mare o te Tamariki whangaia ki WOODS' GREAT PEPPERMINT CURE.